

پروفیسر ڈاکٹر روبینہ شاہین

شعبہ اردو، پشاور یونیورسٹی، پشاور

ڈاکٹر محمد الاطاف پوسفری

شعبہ اردو، ہزارہ یونیورسٹی، منسہرہ

عمر سہیل

شعبہ اردو، ایبٹ آباد پبلک سکول ایبٹ کانچ، ایبٹ آباد

"گردشِ رنگ چمن" کا اسلوبیاتی مطالعہ: معنیاتی تناظرات

Prof. Dr. Rubina Shaheen

Department of Urdu, Peshawar University, Peshawar.

Dr. Muhammad Altaf Yousafzai

Department of Urdu, Hazara University, Mansehra.

Amir Sohail

Department of Urdu, Abbotabad Public School and College, Abotabad.

A Stylistic Study of "Circulation of Color Reds": Semantic Perspectives

Stylistics is one of the main branches of applied linguistics. It deals with the creative prose and poetry. It has four core areas like phonology, morphology, syntax and semantics. Sometimes we also discuss pragmatics as a fifth angle of the same discipline. In the present article I discussed the basic concepts of semantics especially with the reference of foregrounding, the use of English phraseology in Urdu text, enumeration and slang words. As my article is based on theoretical and the practical applications of some stylistics devices so I selected the famous Urdu novel of Qutratul Ain Haider and pin pointed the major examples from the text. Semantics carries many major and minor literary devices which elaborate the text and the process of meaning in it.

Key Words: *Stylistics, Branches, Applied Linguistics, Create, Prose, Poetry, Phonology, Morphology, Syntax, Semantics, Discipline.*

قرۃ العین حیدر کا شمار اردو ادب کی اہم اور وقوع شخصیات میں ہوتا ہے۔ وہ ایک غیر معمولی تخلیقی ذہن کی مالک تھیں۔ ان کا ادبی سرمایہ و سبق اور متنوع ہے۔ اگر ان کے علمی و ادبی کارناموں پر توجہ کی جائے تو اس میں فکشن کے حوالے سے انسانہ، ناول اور ناولٹ سب سے نمایاں نظر آتے ہیں لیکن انھوں نے رپورتاژ اور تراجم (انگریزی سے اردو اور اردو سے انگریزی) کے علاوہ کچھ اہم ادبی کتابوں کی ترتیب و تہذیب میں بھی اپنی دل چپی دکھائی ہے۔ قرۃ العین حیدر کے حوالے سے اب تک انفرادی حیثیت سے یا جامعات میں جو تحقیقی و تقدیمی کام ہوئے ان میں زیادہ تر فلکری اور سماجی تناظرات پر توجہ صرف کی گئی ہے جب کہ غالباً لسانیاتی بنیادوں پر ان کے اسلوب کو معرفت کرنے کا کام نہ ہونے کے برابر ہے۔ اس مقالے میں یہ کوشش کی جائے گی کہ لسانیاتی اصولوں سے مدد لیتے ہوئے ان کے ایک اہم ناول "گردش رنگِ چمن" (۱) کی اسلوبیاتی اور معنیاتی سطحوں کو دریافت کیا جائے۔

اردو ادب کی موجود صورت حال میں "اسلوب" اور "اسلوبیات" کے مابین فرق کیا جانے لگا ہے۔ اب اسلوب کی بنیاد ادبی متصور ہوتی ہے جب کہ اسلوبیات کا تمام ترادوار مدار لسانیات پر اُستوار ہے۔ لسانیات ایک وسیع اور پیچیدہ موضوع ہے اس کی حدود اور وسعت کا اندازہ یہاں سے لگایا جاسکتا ہے کہ ادب کے علاوہ، تاریخ، نسیات، عمرانیات، بشریات، فلسفہ، منطق اور اساطیر کے ماہرین اور محققین بھی اس میں گہری دل ڈچپی رکھتے ہیں۔ لسانیات کا بہی تنویر اسے ایک ہمہ گیر مضمون بناتا ہے اور ادب کی طرح اس کا دائرہ اثر بھی بین العلومی ہے۔ علم لسانیات کی رو سے معنی کا معروضی مطالعہ معنیات (Semantics) کہلاتا ہے۔ یہ انگریزی لفظ اصل میں یونانی زبان کی اصطلاح "Semantikos" سے مانوذہ ہے جس کا مطلب ہے معنی کی طرف اشارہ کرنا یاد لالت کرنا ہے۔ علم فلسفہ اور منطق میں بھی معنیات کا عمل دخل بہت زیادہ ہے کیوں وہاں معنی کے تمام سلسلے منطقی اصولوں کے تحت ابلاغ کا فریضہ ادا کرتے ہیں۔ فلسفہ لسان یا زبان کی تھیوری میں معنیات ایک کلیدی کردار رکھتی ہے۔ معنیات صرف زبان میں موجود الفاظ و مرکبات سے ہی بحث نہیں کرتی بلکہ نشان، علامت یا کوئی بھی ایسی شے جو معنی کا درجہ رکھتی ہو اس کی اقلیم میں شامل ہو جاتی ہے۔

معنیات کا فلکری اور نظریاتی پہلو عاصی و سعتوں کا حامل ہے جس کی وجہ سے معنی کی تلاش، لفظ اور معنی کا آپسی رشتہ، زبان کی صوری، معنوی، رسی اور منطقی کارکردگی، معانی کی اقسام، مترادفات، متضاد، استعاراتی اور تشییی تلازمات، لفظ کا تاریخی پیش منظر اور تناظر، لفظ کے لغوی اور تعبیراتی معنوں کے معاملات بھی معنیات کے بنیادی مباحث کا حصہ ہیں۔ معنی کا ابہام اور دیگر معنوی تغیرات بھی معنیات میں شامل ہیں۔ تاریخی لسانیات میں

معنیات اس امر کا مطالعہ کرتی ہے کہ ایک لفظ سے پیدا ہونے والی معنوی تغیرات کی نوعیت کیا ہے اور اس کے اسباب کا تعین کن ذرائع سے ممکن بنایا جاسکتا ہے، تاہم جدید معنیات میں انھی پیدا ہونے والے معنوں کو ہم کئی اور حوالوں سے جانچ پر کھ کر کسی حقیقی نتیجے تک پہنچ سکتے ہیں۔ دور جدید میں معنیاتی سطحوں کو "معنی نما" اور "خیال نما" کے طور پر دیکھنے کا رجحان ملتا ہے ان کا اصل کام معنی کی تعبیراتی حد بندیوں کا تعین کرنا ہے۔ یہ ظاہر ہر جان کن امر ہے کہ معنیات کو لسانیات کی اہم شاخ ہونے کے باوجود کافی عرصے تک وہ پذیرائی نہیں مل سکی جو اس کا جائز حنثہ۔ ڈاکٹر عبدالسلام اپنی تصنیف "عمومی لسانیات ایک تعارف" میں لکھتے ہیں:

"ماہرین لسانیات نے بیسویں صدی کے وسط تک اس موضوع پر خاص توجہ نہیں دی۔ ہوکٹ اور گلیسن کی کتابیں امریکہ میں اہم درسی کتابیں سمجھی جاتی رہی ہیں مگر ان میں معنیات کا ذکر نہیں ہے۔ اس سے ہم یہ نتیجہ نکال سکتے ہیں کہ انہوں نے اس موضوع کو لسانیات میں شامل ہی نہیں کیا۔ آج بھی بہت سے ساختیاتی ماہرین معنی کے مطالعے کی اہمیت کے قائل نہیں ہیں بقول اسٹیفن المن ان منفی رویے کا سراپا بولم فیلڈ کی تعلیمات سے جامتا ہے۔"^(۲)

یہ سلسلہ زیادہ عرصہ قائم نہیں رہا کیوں کہ آنے والے لسانی ماہرین نے معنیات کا راستہ ہموار کر دیا خصوصاً جب نوم چامسکی نے معنیات کو اپنی قواعد میں شامل کیا تو اسے بھی رفتہ رفتہ علم اللہ کی ایک شاخ کا درج حاصل ہو گیا اور زبان و ادب کے مطالعات میں اس کی اہمیت مسلمہ ہو گئی۔ اس تمہید کے بعد معنیات کی تعریف پر ایک نظر ڈالنا ضروری ہے تاکہ اس کے مزید پہلو اجاگر ہو سکیں۔ اس ضمن میں اردو اور انگریزی دونوں مأخذ سے رجوع لازمی ہے کیوں کہ معنیات کے تمام علمی مباحث انگریزی کے توسط سے اردو میں روشنas ہو رہے ہیں۔ ڈاکٹر گیان چند اپنی تصنیف "لسانی مطالعے" میں حد درجہ اختصار لیکن جامیعت کے ساتھ لکھتے ہیں: "معنیات (semantics) میں لفظوں اور جملوں کے مفہوم سے بحث کی جاتی ہے۔"^(۳) اس تعریف کے بطور میں یہ نکتہ موجود ہے کہ جملوں میں مفہوم کی تلاش کا معاملہ لسانی حوالے سے طے پائے گا اور اس کی نوعیت زیادہ تر افادی ہو گی اگرچہ جدید لسانی حکما جمالیاتی عناصر کو بھی اس بحث میں شامل کرنے کی سفارش کرتے ہیں تاہم کوئی حقیقی رائے تاحال سامنے نہیں آئی۔ ڈاکٹر اہی بخش اختراعوں نے "کشف اصطلاحات لسانیات" میں معنیات کے بارے میں لکھا ہے:

"لسانیات کا وہ شعبہ جو معانی پر بحث کرتا ہے یعنی جو حوالے اور محوال کے تعلق کو زیر غور لاتا ہے اور ان محوالات (الفاظ یا لسانی علامات) کے معانی کی تاریخ اور ان میں آنے والی تبدیلوں کا تجزیہ کرتا ہے۔"^(۲)

معنیات کی تکنیکی بحث اس وقت تک مکمل نہیں ہو سکتی جب تک کیتھی ویلس (Katie Wales) کی اسلوبیاتی قاموس کو اس میں شامل نہ کیا جائے۔ ویلس نے معنیات کو درج ذیل چار حصوں میں منقسم کر دیا ہے تاکہ اس کی افادیت فکر کر سامنے آسکے:

- | | |
|-------------------------------------|--------------------|
| ((Lexical Semantics | (1) لغوی معنیات |
| ((Sentence Semantics | (2) جملے کی معنیات |
| ((Narrative Semantics | (3) بیانیہ معنیات |
| ((Literary Semantics ^(۵) | (4) ادبی معنیات |

ان تمام حوالہ جات کی روشنی میں یہ کہنا مناسب رہے گا کہ معنیات میں زبان کی نظریات کا عمل زیر بحث آتا ہے اور یہ دیکھا جاتا ہے کہ معنی کا تعین ہم کیسے کر سکتے ہیں۔ لسانیاتی فارم میں معنیات کی اہمیت اپنی جگہ مسلسلہ ہے اور تخلیقی ادب میں اس کی معاونت زبان و بیان کے نئے دروازہ کرتی ہے۔ معنیات کی وجہ سے زبان میں موجود نشان، علامت اور دیگر موزکی گرہ کشائی ممکن ہو سکتی ہے۔ معنیات کی ایک سادہ تعریف ڈیوڈ کرشنل نے کی ہے اگر ایک نظر سے بھی دیکھ لیا جائے تو تفصیلی عمل میں سہولت پیدا ہو گی:

"معنیات وہ علم ہے جو معنی یا لسانیاتی فارموں کے معنیوں کا مطالعہ کرتا ہے۔ اس علم میں سب سے پہلے یہ بتایا جاتا ہے کہ ان فارموں کا آپس میں کیا رشتہ ہے، اس کے بعد یہ دیکھا جاتا ہے کہ لسانیاتی فارموں اور خارجی دنیا کے حقیقی مظاہر کے درمیان کیا رشتہ ہے جن کی جانب یہ فارمیں اشارہ کرتی ہیں گویا معنیات کو اسما اور اشیا کے درمیان رابطے کا علم بھی کہا جا سکتا ہے۔"^(۶)

ڈیوڈ کرشنل خود بھی یہ مانتا ہے کہ یہ تعریف سادہ ہے لیکن اس کے باوجود معنیات کے وہ تمام لوازم بیباں موجود ہیں جو موضوع پر روشنی ڈالتے ہیں۔ اس کلائیکی تعریف کا ذکر کرنا یوں بھی ضروری تھا تاکہ معنیات کا قدیم اور جدید تسلسل قائم رہ سکے۔ معنیات کا جدید تصور اب نظریاتی اور فکری ماؤل کی بات کرتا ہے جہاں بیٹت کا معاملہ بھی شمولیت اختیار کرتا ہے اور پھر یہ بحث معنی کی ثقافتی جہتوں کو اپنے اندر سمیٹ لیتی ہے۔ لسانیات کا یہ علمی

مظہر معنی کی پیداواری صلاحت کو پوری قوت سے مکشف کرتا ہے۔ معنیات کے ان بنیادی اور کلیدی مباحثت کے بعد اب قرۃ العین حیر کے ناول "گردشِ رنگِ چمن" کی طرف رجوع کرتے ہیں اور وہاں معنیات کی اطلاقی صورتوں پر ایک نظر ڈالتے ہیں۔

لسانی اخراج فی الفور گراونڈنگ کا استعمال

اسلوبیاتی تنقید میں صرف تخلیقی متن کو زیر بحث لایا جاتا ہے کیوں کہ یہاں تحریر کا مقصد برداشت کے اظہار نہیں ہوتا بلکہ ادبی وسائل کو بروئے کار لاتے ہوئے اشاروں اور کنایوں میں دل کی بات کہہ دی جاتی ہے۔ تخلیقی اظہاریوں میں زبان جہاں ٹوٹ پھوٹ کا شکار ہوتی ہے وہاں اس کی تخلیقیت متن کی جمالیاتی قدروں کو بھی مکشف کرتی چلی جاتی ہے۔ زبان جب مترورہ لسانی ضابطوں سے اخراج کرتی ہے تو اس میں ندرت، تازگی اور وسعت آجاتی ہے جس کی وجہ سے اظہار میں شدت اور جامیعت کی خصوصیات پیدا ہونے لگتی ہیں۔ تخلیقی زبان میں اخراج کا یہ عمل معنیاتی عدم مطابقت یا معنیاتی بے آہنگی بھی کہلاتا ہے۔ لسانی اخراج فی الفور گراونڈنگ کی جامع تعریف کے ضمن میں درج ذیل مثال روشنی فراہم کرتی ہے:

"فور گراونڈنگ ادبی متن کا اخراج ہوتا ہے۔ عموماً تخلیقی فن پارہ زبان کے نام اور مروجہ قواعد کو توڑ کر ایک اجنبیت کی تعمیر کرتا ہے۔ یہ "اجنبیت" لسانی اور معنوی سطح پر موجود ہوتی ہے۔ فور گراونڈنگ زبان کے نت انداز سے منفرد طرزِ اظہار کو جنم دیتی ہے۔ جس ادبی زبان کا استعمال جتنا زیادہ مروجہ قواعد سے ہٹا ہوا ہو گا اس زبان کی فور گراونڈنگ اتنی ہی زیادہ طاقت ور ہو گی۔ فور گراونڈنگ نہ صرف فن پارے کو نت نے لسانی ڈائقوں کو آشنا کرواتی ہے بلکہ مروجہ زبان کے تخلیقی امکانات سے جمالیاتی سطح کو بھی زرخیز کرتی ہے۔"^(۷)

اس مقالے میں اسلوبیات اور معنیات کے حوالے سے (خوب طوال) صرف چار جہتوں پر بات کی جائے گی جن میں لسانی اخراج، انگریزی الفاظ کی معنیاتی افادیت، شماریت اور سلینگ (Slang) شامل ہیں۔ اس خصوصیں میں سب سے پہلے "گردشِ رنگِ چمن" سے لسانی اخراج کی کچھ مثالیں پیش کی جاتی ہیں:

"رات پھیگ چلی تھی مگر آتائے پر حسبِ معمول بے انتہا چہل پہل، گیس کی روشنیاں، مہانوں کی آمد و رفت۔"^(۸)

"انھوں نے آسیب زدہ بجوم کی تصویریں کھینچیں۔"^(۹)

"صدر دروازے پر گیس کی لالٹینیں، جنگل میں بھیگ ہوئی ہوائیں سمنایا کیں۔ اندر صحن سے بشاش قہقہوں کی آوازیں آرہی تھیں۔"^(۱۰)

"اب غنچوں کو نیند آرہی ہے۔ تالاب کے کنارے جگنو اڑ رہے ہیں۔ خوابیدہ پھولوں کے درمیان باجیوں کا مکالمہ۔"^(۱۱)

ان امثلہ پر ذرا غور کرنے کی ضرورت ہے۔ بھیگنے کا عمل عموماً پانی سے مشروط ہے جیسا کہ کپڑوں کا بھیگ جانا یا پودوں کا اوس میں بھیگ جانا لیکن یہاں رات کے ایک خاص پھر کو بھیگ جانے سے مناسبت دی گئی ہے جس کی وجہ سے لسانی اخراج پیدا ہوا ہے۔ اسی طرح کوئی گھر یا جگہ تو آسیب زدہ ہو سکتی ہے لیکن "آسیب زدہ بجوم" کہنا اصل میں ایک ایسا خوب صورت اور معنی خیز اظہار یہ ہے جو محض لسانی اخراج کی وجہ سے وجود پذیر ہوا۔ "بھیگ ہوئی ہوائیں" اور بشاش قہقہے "بھی معنی خیزی کے عمل سے گزرے ہیں اور ان میں لسانی اخراج کی وجہ سے نئی قوت حاصل ہوئی ہے۔ "غنچوں کا نیند آنا" اور پھولوں کا "خوابیدہ" ہو جانا بھی اسی سلسلے کی ایک کڑی ہے۔ اس تغیر کو "تبادل اظہارات" کا نام بھی دیا گیا ہے۔ لسانی اخراج کیوں کر پیدا ہوتا ہے اور ادب میں اس کی افادیت کیسے ظاہر ہوتی ہے اس ضمن میں مرزا خلیل احمدیگ کی رائے بہت اہم ہے:

"جب کوئی شاعر یا ادیب اپنے تخلیقی اظہارات کا استعمال کرتا ہے تو وہ اسے اس کی اصلی حالت میں نہیں برتا، بلکہ اکثر اس میں تنوع، جدت اور ندرت پیدا کرتا ہے جس کے لیے اُسے زبان میں تراش خراش، کاٹ چھانٹ اور توڑ پھوڑ سے بھی کام لینا پڑتا ہے۔ اس عمل سے اگرچہ شعری اظہارات میں سہولت اور زبان میں وسعت پیدا ہوتی ہے لیکن زبان اپنے روایتی ڈھرے سے ہٹ جاتی ہے جسے لسانی ضابطوں اور اصولوں سے اخراج کا نام دیا گیا ہے۔"^(۱۲)

ہر بڑا تخلیق کا رخارج میں موجود اشیا کو اپنے منفرد طرزِ احساس کے ساتھ باندھ کر پیش کرنے کا عادی ہوتا ہے اور اس کی بھی ضرورت لسانی اخراج پیدا کرتی ہے۔ یہ اخراج معنوی اور جمالیاتی اہمیت کا حامل ہوتا ہے۔ قرۃ العین حیر کو لسانی اخراج سے گھرا شغف ہے۔ وہ اس ضمن میں بننے بنائے راستوں پر چلانا پسند نہیں کرتی بلکہ ہر لمحہ نئی آن نئی برقی تجھی کی صورت نئے نئے لسانی اظہارات یہ تراشی رہتی ہیں۔ وہ زبان سے کھیلتی ہیں اور دلی کیفیات کو

بیان کرنے کی خاطر انوکھے اور اچھوتے الفاظ و مرکبات متعارف کرتی ہیں۔ مذکورہ بالا تمام مثالوں میں لسانی اخراجات کے جدید انداز اور پینٹن نظر آتے ہیں۔

انگریزی زبان کے الفاظ و تراکیب

قرۃ العین حیدر کے ناولوں میں انگریزی زبان کے الفاظ و مرکبات جس روافی اور تو اتر سے آتے ہیں وہ قاری کو کسی نہ کسی حوالے سے اپنی جانب متوجہ ضرور کرتے ہیں۔ ان کی شاید ہی کوئی ایسی تحریر ہو جس میں انگریزی لفظیات نظر نہ آئے ورنہ ہر ناول، ناولت، افسانہ اور دیگر متفرقات میں انگریزی بہانے بہانے سے اپنی جھلک دکھا جاتی ہے۔ تاہم یہ امر واضح ہے کہ انگریزی کا ہر لفظ اپنے ماحول اور موقع محل کے تابع ہے۔ کہیں کوئی کردار ایسا نکل آتا ہے جس کی زبان پر انگریزی کی چھاپ اتنی گہری ہوتی ہے کہ اس کے بغیر گزارا مشکل نظر آتا ہے۔ عین آپ کے ناولوں میں در آنے والے انگریزی الفاظ کی سادہ درجہ بندی یوں کی جاسکتی ہے:

- 1- مفرد الفاظ (انگریزی کے الفاظ اردو میں لکھنے کی روشن)

- 2- مرکب الفاظ اور تراکیب

- 3- انگریزی زبان کے الفاظ کو انگریزی میں لکھنا

- 4- انگریزی الفاظ کو اردو میں تحریر کرنا (یہ رجان حاوی ہے)

یہ معاملہ تو انگریزی کے ساتھ ہے لیکن اگر عین آپا کا نمائندہ ناول "آگ کا دریا" دیکھا جائے تو وہاں سسکرت الفاظ، تراکیب، علامات، استعارے اور تشبیہات کا بے مثال ذخیرہ موجود نظر آتا ہے۔ اس ناول میں فونن لطیفہ کی پوری جادو گنگری آباد ہے اور قاری زبان و بیان کی کرشمہ سامانیوں کا اثر قبول کرنے کے ساتھ ساتھ ایک خاص عہد کی تہذیب و ثقافت کا لطف بھی اٹھاتا چلا جاتا ہے۔ اگر یہ کہا جائے کہ قرۃ العین حیدر کے ناولوں میں عالمی سماجیات کے تمام اہم رنگ موجود ہیں تو کچھ غلط نہ ہو گا۔ صدیق الرحمن قدواتی لکھتے ہیں:

"قرۃ العین حیدر کی تحریروں میں رقص، موسيقی اور پینٹنگ وغیرہ کی باریکیاں موجود

ہیں۔ ان کی تحریروں میں اتنے زیادہ خطے اور زندگی کی سطحیں تھیں کہ ظاہر ہوتا ہے

ان کی واقفیت ہندوستان سے ہی نہیں بلکہ دنیا سے بہت گہری تھی اور پھر اپنے علم و

آگہی کو فکشن کا رنگ دینا، یہ ایک غیر معمولی خلاقانہ مہارت چاہتا ہے۔ وہ اُن غیر

معمولی مصنفین میں ہیں جن کے یہاں ذہن کی نشوونما بہبیشہ ہوتی رہی اور وہ کسی ایک منزل پر پھری نہیں۔^(۱۳)

قرۃ العین حیدر کے ناولوں میں ویدک فلسفہ، بدھ مت، اسلام کی رہنمائی، ہندوستان کی کلائیکی معاشرت اور وہاں کی چلتی پھرتی تصویریں، بگال کی سیاسی اور انقلابی تحریکات، لکھنؤ کا تہذیبی عروج و زوال، جدید سماج کا بیانیہ، انقلابی اور اشتراکی نظریات کی جو لانیاں، تصوف کے گھرے فکری مسائل، جاگیر داری کی فسوس کاری اور ذہنی جلا و طنی کے تلخ تجربات بکھرے پڑے ہیں۔

اس رنگارنگ اور متنوع پذیر ادبی و اقداری دنیا کی تجھیم و ترسیل کی خاطر قرۃ العین حیدر کو لسانی سطح پر کئی محاذ کھولنے پڑ گئے تھے۔ اس وجہ سے ایک عام قاری کو بھی ان کے ناولوں میں زبان و بیان کے متنوع ذائقے متاثر کرتے ہیں۔ ذیل میں سب سے پہلے ان کے تجھیقی متنوں میں انگریزی الفاظ کا تجزیاتی مطالعہ پیش کیا جاتا ہے۔ تاہم یہ بات بھی خاطر نہیں رہے کہ قرۃ العین حیدر کے کسی ایک ناول کو سامنے رکھ کر یہ فیصلہ کرنا مشکل ہے کہ وہ اپنی تحریروں میں انگریزی اور انگریزیزیت کا استعمال کس حد تک کرتی ہیں، اس کے لیے ان کا ہر ناول الگ الگ داستان سناتا ہے اور بہتر طریقہ یہی ہے کہ یعنی آپا کے ہر ناول کو فرد افراد آزیز بحث لا کر اس میں شامل انگریزی کو نشان زد کیا جائے تاکہ آخر میں جمیع تجزیات و متن کج تک ہماری رسائی ممکن ہو سکے۔ اس صورت حال کو مد نظر رکھتے ہوئے یوں تو کسی بھی ناول سے آغاز کیا جا سکتا ہے لیکن "گردشِ رنگِ چن" کا متن اس حوالے سے خاص ہے کہ یہاں انگریزی مثالوں کی کثرت ہمارے مطالعے میں معاونت کرتی ہے۔ اس ناول میں انگریزی کے موضوعی اور ارتباٹی دونوں قسم کے الفاظ شامل ہیں بلکہ ناول کی فہرست میں ہی "پورٹریٹ آف اے ناج گرل" اور "ہیلٹھ کلب" جیسے مرکبات ہمارے سامنے آنارسروں ہو جاتے ہیں، مزید کچھ مثالیں ملاحظہ ہوں:

(۱) "ابھی ماشائیں ایک باتھروم جو Add کرنا ہے۔"^(۱۴)

"(2) ہاں، تاکہ انگلش کنٹری سائیڈ کی یاد دلاتا رہے، تمہاری ای جب فلاور شو میں اپنے گلاب بھیجیں تو انھیں چاہیئے کہ کارڈ پر محض گل عندر لیب لکھ دیں۔۔۔ کیوں کہ عندر لیب بانوان کا نام ہے اور Hybrid گلاب اگانا ان کا مشغلہ۔ تم اپنے کچن گارڈن کے پھول گو بھی بھیج دینا۔"^(۱۵)

"(3) پھر تم ایسے سو فیسٹی کیڈ کیوں کر بنے۔؟ لمبا قصہ ہے بائیس سال کی عمر سے برٹش اور امریکن آپر کلاس والوں کی صحبت۔ دس سال Boston Brahmins کا علاج معالج۔ لیکن تمہیں ایک بات بتاؤ؟ اپنے اور بیجن کو نہیں بھولا۔ اور بیجن یاد رکھنا ضروری ہے۔"^(۱۲)

اگر یہ کہا جائے کہ "گردشِ رنگِ چمن" میں انگریزی الفاظ بلکہ انگریزیت کی بھرمار ہے تو کچھ ایسا غلط نہ ہو گا۔ صفحوں کے صفحے انگریزی الفاظ و تراکیب سے لدے نظر آتے ہیں۔ صفحہ نمبر ۵۵۲ پر تو ایک انگریزی گیت کا متن تک لکھ دیا گیا ہے۔ انگریزی الفاظ کو اُردو رسم خط میں لکھنے کا رجحان بھی اس ناول میں خود رجہ عام ہے۔ یہاں قاری کا واسطہ بار بار ایسے الفاظ سے پڑتا ہے: تھیک یو، رائٹ، انٹر وڈیوس، آکٹ، گٹ آکٹ، اور بیجن، ریسرچ، سائل، ٹینٹ، انڈین آرٹ، اور بیجنل، سوری، گریٹ گرینڈ فادر، واک آکٹ، ہیڈلک، مرچنٹ بنس، فیچر، سو فیسٹی کیڈ، میں میم، ویٹنگ روم، اور فوٹو گراف۔ کہیں تو آدھا لفظ اُردو اور آدھا انگریزی کا لگا کربات مکمل کرنے کی سعی ملتی ہے جیسا کہ "ناچ گرل"، "سو شلسٹ انقلاب"، "رو مینٹک چیز"، "تاریخی سیچوئشن" اور "شر مناک سکینڈل" وغیرہ۔ اس کے ساتھ ساتھ انگریزی الفاظ انگریزی رسم خط میں بھی دل کھول کر لکھے گئے ہیں، مثلاً ایسےCaption, Absurd, Silly Goose, Hope, Wog, Figure of Tragedy, Dominate۔ انگریزی الفاظ بھی اس ناول میں بکثرت ملتے ہیں اور اکثر بکھوں پر گرانی کا احساس گہرا ہوتا چلا جاتا ہے۔ قراءۃ العین حیدر کے اسلوب میں کہیں کہیں انگریزیت کا راج نظر آتا ہے جس کی وجہ سے فقروں کے فقرے انگریزی زدہ ہونے کا تاثر دیتے ہیں اور ان کا اسلامی اسلوب اجنبیت اور مغاربت کا احساس بھی دلاتا ہے۔ عینی آپا کے معاصرین میں بھی یہ جدت نظر نہیں آتی جس کی وجہ سے یہ اسلوب اور بھی زیادہ نامانوس لگاتا ہے۔ اس مقام پر ایک عام ناقد یہ بات بھول جاتا ہے کہ عام ڈگر سے ہٹ کر ہی کسی نئے اسلوب کو متعارف کرایا جا سکتا ہے۔

بڑا تحقیق کار کبھی طرز کہن پر چلانا پسند نہیں کرتا اور اپنی شخصیت اور میلان طبع کے مطابق ورثے میں ملنے والی زبان کو اپنی تخلیقی ضرورت اور منشائی کے مطابق استعمال کرتا چلا جاتا ہے۔ عینی آپا نے اپنے ناولوں میں جس طبقے کی عکاسی کی ہے اس کا بھی یہ تقاضا تھا کہ انگریزی مکالموں کو مناسب جگہ دی جائے اور پھر جس ماحول کو پیش کیا گیا اس کی بھی یہی مجبوری تھی کہ مکالمے انگریزی الفاظ سے مزین ہوں۔ عینی آپا کے ناول "گردشِ رنگِ چمن" میں اس طرز کی مثالیں جگہ جگہ بکھری ہوئی ہیں اور بسا اوقات حریت بھی ہوتی ہے کہ وہ اپنے ماحول اور کرداروں کی طبیعی ضرورت کا فائدہ اٹھاتے ہوئے انگریزی لفاظیت کا بے دریخ استعمال کر جاتی ہیں۔ اسی ناول کے صفحہ ۳۸۰ پر ایک پورا

اقتباس انگریزی میں لکھ دیا گیا ہے اور کئی ایک مقالات پر کچھ اردو جملوں کے بعد ایک جملہ انگریزی کا در آتا ہے۔ انگریزی زبان کا ہر جملہ اور لفظ خود ممکنی ہے اور کہیں بھی یہ احساس نہیں ہوتا کہ وہ ان سب کو اردو زبان کے متبادلات یا مترادفات کے طور پر لانے کی خواہش مند ہیں۔

عین آپاکی انگریزیت پسندی کو ان کی کامیابی یا اور ناکامی کے حوالے سے پرکھ کر کوئی اقداری فیصلہ کرنا کسی طور مناسب علمی روایہ نہیں ہو سکتا، کیوں کہ یہاں قارئی اس بات کا مکلف نہیں کہ وہ اپنی ذاتی پسند اور ناپسند کی بنیاد پر اُسلوبیاتی دعاوی یا فیصلوں کا سزاوار ہو اور تخلیقی فن پاروں کو سادہ، دیق، موزوں، مر صبح، رواں، انگریزی زدہ یا شاعرانہ کہہ کر بات ختم کر دے۔ جب ہم اُسلوبیات کا مطالعہ صرف لسانی بنیادوں پر کریں گے تو پھر کسی اُسلوب کو کامیاب یا ناکام کہنا بھی ممکن نہیں رہتا کیوں کہ اُسلوب کا لسانی تجربہ ہمیشہ معروضی اور سائنسی ہوتا ہے، البتہ افادی پہلو کو اپنی رائے میں شامل کیا جائے تو کوئی حرج نہیں۔ قرۃ العین حیدر کے اس ناول میں انگریزی الفاظ کی کثرت بہ یک وقت درج ذیل نکات کی طرف ہماری رہنمائی کرتی ہے:

ا) ان کا تخلیقی اظہار مکملہ و سائل کو برتنے کی طرف مائل ہے جس کی وجہ سے وہ اپنے کرداروں کو نہانے کی خاطر انگریزی زبان کا آزادانہ استعمال کر جاتی ہیں۔

ب) انگریزی زبان کے مفرد اور مرکب الفاظ کے ساتھ ساتھ پورے پورے جملے انگریزی میں لکھ دیے جاتے ہیں، بظاہر یہ سب کچھ اردو کے بنیادی اُسلوب کے خلاف نظر آتا ہے لیکن یہ اصل میں لسانی انتخاب کا معاملہ ہے۔

ج) قرۃ العین حیدر کے اُسلوبی ساخت اور بیان کی بہتر تفہیم صرف اُسی صورت میں ممکن ہے جب ہم اُسلوب کی جدید تعریفوں کے ضمن میں کینٹھ، بروکس اور رابرٹ پین وارن کی معروضات سے رہ نمائی حاصل کریں کیوں کی ان حکمانے اُسلوب کو "انتخاب" کی روشنی میں دیکھنے اور دکھانے کی جگتوں کی ہے۔

د) ان انگریزی الفاظ پر غور کیا جائے تو علم ہوتا ہے کہ یہاں جو الفاظ استعمال کیے جا رہے ہیں وہ مجموعی طور پر ایک ڈسکورس کو جنم دے رہے ہیں۔

ر) زبان و بیان کی ہمہ گیریت میں اضافہ ہوا ہے اور تخلیق کار کے تحریک علمی کاٹھیک ٹھیک اندازہ ہوتا ہے۔

ز) ان انگریزی الفاظ کی مدد سے کرداروں کی سماجی حیثیت اور ترجیحات بآسانی متعین ہو سکتی ہیں۔ انگریزی کا یہ لب و لہجہ اور الفاظ کا چنان افراد کے سماجی سطیحیں کو بھی ظاہر کرتا ہے۔

قرۃ العین حیر کے نقادوں نے اس انگریزیت پر بہت اعتراضات کیے اور انھیں انگریزی زدہ ادیب تک کہا گیا لیکن انھوں نے اپنے دفاع میں کبھی کوئی بیان نہیں دیا۔ یہ الفاظ مخفی انگریزی دانی کے شوق میں قلم بند نہیں ہوئے بلکہ کسی فرد یا کردار کی نفسیاتی حالت، ذہنی رویے اور داخلی اور خارجی زندگی کی عکاسی کرنے کے لیے قلم برداشتہ سرزد ہوئے ہیں۔ یہ تمام انگریزی بیانیے اپنے سیاق سے پوری طرح جڑے ہوئے اور با معنی ہیں اور ناول کی جدید تکنیک میں دیگر زبانوں کے مقبول اظہاریوں کی طرح موضوعاتی اور تخلیقی و سعتوں کا باعث بنتے ہیں۔ قرۃ العین حیر کی اسلوبیاتی ہیئت میں حقیقت پسندی کا رجحان بھی اسی انگریزیت کے ساتھ منسلک ہے۔ یہ حقیقت پسندی ہی تو ہے کی عین آپ اپنے نامیاتی کرداروں کو زندگی کی تمام ترسچائیوں اور فطری رعنائیوں کے ساتھ پیش کرتی ہیں۔ ناول میں انگریزیت کا ایک اضافی فائدہ یہ بھی ہوا ہے کہ ناول کا ہر کردار اپنے کامل شعور کے ساتھ ناول کی تخلیقی فضا کو ہموار رکھتا ہے۔ شعور کے اسی پر دے پر ناول کی تمام بنت کا مشاہدہ کیا جاسکتا ہے جس میں موضوع، مرکزی خیال، پلاٹ اور عصری آگہی سب کچھ سست کر ایک ارفع مقصد کی خاطر جمع ہو گئے ہیں۔ عین آپ کے ناولوں میں انگریزیت کا پہلو ان کی حقیقت پسندی کا لمحہ اشارہ یہ ہے۔ اگر یہ حقیقت پسندی اُن کامنلہ نہ ہوتی تو ہمیں وہاں انگریزی کا دخل بھی نظر نہ آتا۔ اس نکتے کی بہتر تفہیم درج ذیل اقتباس سے ہو جاتی ہے:

"ہمارے ناول نگار حقیقت پسندی کی طرف مائل ہو چکے تھے۔ انھوں نے سچائی کا مشاہدہ داخلی و خارجی حقائق کی روشنی میں کرنا شروع کر دیا تھا۔ خارجی زندگی، ماہول اور سماج کا تجزیہ کر کے پیش کی جانے کی تھی اور داخلی زندگی کو سمجھنے کے لیے تحلیل نفسی کو پیش نظر رکھا گیا تھا۔ ظاہر ہے جب ناول نگار نئی فضاء نئے ماہول اور نئی تہذیب کو تخلیق کرتا ہے تو اس کی ہیئت بھی متاثر ہوتی ہے۔ شاید یہی بیادی وجہ ہے کہ بیسویں صدی کی تیسری، چوتھی اور پانچویں دہائیوں کے ناولوں میں ہیئت کا جو تنوع ملتا ہے وہ پہلے کبھی نہیں تھا۔"^(۱۷)

سلینگ زبان کا استعمال

دنیا کی دیگر زبانوں کی طرح اردو زبان و ادب میں بھی سلینگ کا استعمال تحریری اور تقریری دونوں جگہوں پر موجود ہے اور اس کا مطالعہ زبان کے کئی دلچسپ پہلوؤں کو سامنے لاتا ہے۔ اردو زبان میں سلینگ کے لیے تاحال کوئی متبادل لفظ سامنے نہیں آیا بلکہ ڈاکٹر روف پارکھ جیسے اعلیٰ زبان شناس اور زبان دان نے اپنی لغت کا نام

بھی "اولین سلینگ اردو لغت" رکھا اور کتاب کے مقدمے میں اس بات کی وضاحت بھی کر دی ہے کہ سلینگ کا مقابل ابھی تک دستیاب نہیں ہوا اور ممکن ہے کہ یہی لفظ جلد قبول عام کی سند حاصل کر جائے۔ قرآن عین حیدر کے ناولوں میں سلینگ کا جائزہ لینے سے قبل ضروری ہے کہ اس اصطلاح کی تعریف اور حدود پر بات کر لی جائے تاکہ آگے آنے والی بحث میں کوئی لفظی یا تشرییجی ابہام باقی نہ رہے۔ ڈاکٹر روف پارکیجہ اس ضمن میں رقم طراز ہیں:

"اردو زبان میں انگریزی لفظ سلینگ Slang کے لیے کوئی باقاعدہ مترادف موجود نہیں ہے۔ سلینگ کا مفہوم ادا کرنے کے لیے بالعموم "عامیانہ الفاظ و محاورات"، "بازاری زبان"، "سوقیانہ الفاظ و محاورات"، "عوامی الفاظ و محاورات"، "ناشاستہ الفاظ"، "متندل زبان" اور "غیر ثقہ الفاظ و محاورات" جیسی عبارتیں ملتی ہیں۔ سلینگ کی اصطلاح ان غیر رسمی (لیکن اظہار اور ابلاغ سے بھرپور) الفاظ و محاورات کے لیے استعمال کی جاتی ہے جو زبان کے "معیاری"، "مستند" اور "کلسالی" ذخیرہ الفاظ کا حصہ نہیں سمجھے جاتے لیکن عام بول چال میں بے تکلفی سے استعمال کر لیے جاتے ہیں۔"^(۱۸)

سلینگ کی نوعیت اور استعمال پر کئی طرح کے نکات سامنے آتے ہیں، پہلی بات تو یہ ہے کہ سلینگ میں در آنے والے تمام الفاظ و تراکیب غیر رسمی ہوتے ہیں۔ ایک زمانہ تھا کہ سلینگ کا استعمال صرف زبانی گفتگو تک محدود تھا لیکن رفتہ رفتہ یہ ادبی اور صحفی تحریروں میں شامل ہونے لگے اور آج حالت یہ ہے کہ دنیا کا تقریباً ہر بڑا ادیب اپنی تحریروں میں سلینگ کے استعمال کو جائز خیال کرتا ہے۔ اردو کے ادیبوں میں یہ رجحانات میڈیا کی بدولت بہت عام ہوئے اور دیکھتے ہی دیکھتے مشتاق احمد یوسفی، اشفاق احمد اور مستنصر حسین تارڑ جیسے سنبھال کر لکھنے والوں کے ہاں بھی سلینگ کی مثالیں نظر آنا شروع ہو گئیں۔ دور حاضر میں تو سلینگ کی مقبولیت کا یہ عالم ہے کہ بڑے بڑے صدور مملکت اپنی زبانی تقریروں میں سلینگ برداشت کر عوام کا دل جیتنے کی کوشش کرتے ہیں۔ سلینگ کی ظاہری اور باطنی خصوصیات پر روشنی ڈالتے ہوئے ڈاکٹر روف پارکیجہ لکھتے ہیں:

"سلینگ کی تین خصوصیات ہیں: اول، عام بول چال اور بے تکلفی کی زبان (Colloquial) ہونا؛ دوم، غیر رسمی (Informal) ہونا؛ نئی بات کہنا یا پرانی بات کو نئے انداز سے کہنا۔ نیز یہ کہ سلینگ کو "مستند" زبان سے کم تر بھی سمجھا جاتا ہے۔ حتیٰ کہ اسے Lingo of the gutter بھی کہا گیا۔ سلینگ کی دیگر خصوصیات

میں یہ بھی شامل ہے کہ اس کی سرحدیں کبھی کبھی بے ادبی اور گستاخی سے بھی جا ملتی ہیں۔ کبھی سلینگ کا مقصد "جھٹکا (Shock)" دینا ہوتا ہے۔ یہ نوش بھی ہو سکتا ہے۔^(۱۹)

یہ طے شدہ امر ہے کہ سلینگ اصل میں سماجی ضرورت کی دین ہے اور ہماری کئی ذہنی کیفیات، احساسات، سماجی رویے اور اقدار سے منسلک عادات و اطوار کے اظہار یہ اسی سلینگ کی وجہ سے مکمل ہوئے ہیں۔ سلینگ نے کئی ان دیکھے جہاں روشن کر دیے ہیں۔ دورِ جدید میں سو شل میڈیا نے اور پھر ایس ایم ایس اور ای میڈیا نے بھی سلینگ کے فروغ میں نمایاں کردار ادا کیا ہے۔ شیکست میچ کی زبان سکرتے سکرتے اتنی کم رہ گئی ہے کہ حیرت ہوتی ہے کہ اس کٹی پھٹی زبان سے بھی انہار و ابلاغ کے تمام تقاضے بطریق احسن ادا ہو رہے ہیں۔ ہماری نئی پورہ زبان کے اسی ادھورے سانچ کے سامنے میں پل کر جوان ہو رہی ہے، بلکہ اگر یہ کہا جائے کہ سلینگ اب ہمارے نوجوانوں کا روزمرہ بن چکا ہے تو کچھ غلط نہ ہو گا۔

قرۃ العین حیدر کے ہاں بھی سلینگ کا چلن بعض ناولوں میں عام مل جاتا ہے اور یہ امر بظاہر بہت حیران کن ہے کہ ان جیسی کلاسیکی مزاج کی حامل تحقیق کارکتنی ہنزہ مندی سے سلینگ کو معیاری زبان کے پہلو بہ پہلو جگہ دیتی چلی جاتی ہیں۔ اس بات سے کم از کم یہ اندازہ تو پسرو ہوتا ہے کہ یعنی آپ کا لسانی شعور بہت پختہ تھا اور وہ زبان کو ایک زندہ اکائی سمجھ کر لکھ رہی تھیں۔ زبان کا یہ نامیاتی تصور ان کے ادب پاروں میں ایسا نکھار اور وقار پیدا کرتا ہے کہ نصف صدی پہلے کے لکھے ہوئے ناولوں کی زبان ایسی ہے جیسے یہ ابھی چند دن پہلے لکھے گئے ہوں۔ قرۃ العین حیدر جیسی ثقہ بند اور مستعین لکھاری اپنے ناولوں میں معیاری اُردو زبان لکھنے کے ساتھ ساتھ سلینگ (Slang) کا استعمال بھی حد درجہ بے تکلفی سے کر جاتی ہیں۔ یہ بہت دل چسپ مطالعہ ہے اور اپنی نوعیت اور اہمیت کے پیش نظر الگ مقاٹے کا مقاضی ہے۔ تاہم یہ بات خاطر نشان رہے کہ ان کے باقی ناولوں کی نسبت "گردشِ رنگِ چمن" میں سلینگز الفاظ کی تعداد زیادہ نظر آتی ہے۔ چند نمائندہ مثالیں درج کی جاتی ہیں:

"تیرا تو، اس کا جہاں آراء کا تو کسی دڑھیل مولوی سے بیاہ ہو گا، جناب مولوی بے

نوجیر الدین احمد صاحب! موئی مسخری رو مولا نے منه پھڑا کر ہاہا کرتے ہوئے کہا اور

چنے پھا کنکتی رہی۔"^(۲۰)

"لو دم لگاؤ۔۔۔ لو ایک ٹوٹا۔۔۔ لگے دم مٹے غم۔۔۔ معاف کیجھ گا آپ مداری ہیں یا ویشنو؟"^(۲۱)

"جو انگریز اس جادو گرنی کی بلاکت کے بلاکت خیز سحر کا شکار ہوا وہ بہت جلد اپنا کردار

کھو بیٹھا، پھٹک مچھر ہو گیا۔" (۲۲)

ان کے علاوہ اسی ناول میں ہمیں سلینگ کی جو مزید صورتیں نظر آتی ہیں اُن میں "فقطاً گھر" ، "بھال" ، "ملکہ ٹوریہ" ، "بھونپو" ، "لفگا" ، "عاسکی معسوکی" (عاشقی مشوقی) ، "عسک مجاذی تھا عسک علکی" (عشقِ مجازی تھا یا عشقِ حقیقی) ، "میرا بیجا آکٹ ہو گیا" ، "اے گم کے مارو" (اے غم کے مارو) ، "خدا تمہارا گم دور کر دے" (خدا تمہارا غم دور کر دے) ، "سرزن" ، "نوٹکی کرنا" ، "چالو" ، "گڑ بڑ جھالے" ، "ولا سکتی پن" ، "کلچر ولپر" ، "آمیوں" (امی کی جمع) بے باگی کے مر نے ، "ڈیرے دارنی" اور "خرانت" وغیرہ شامل ہیں، ان سلینگ الفاظ کی ادائیگی مختلف کرداروں کے توسط سے عمل میں آئی ہے۔

قرۃ العین حیدر کا یہ ناول (گردشِ رنگ چمن) کسی حد تک نیا ہے کیوں کہ یہ ۱۹۸۷ء میں منظر پر آیا تھا۔ اس کی زبان کو ابھی اتنا عرصہ بھی نہیں گزرا لیکن اس میں استعمال ہونے والے تمام سلینگ دیکھتے ہی دیکھتے آج کی روزمرہ کا حصہ بن چکے ہیں۔ قرۃ العین حیدر زبان کا جو گہر اشبور رکھتی ہیں اُس کی وجہ سے اُن کے ہال مصنوعیت کے بجائے فطری پن کا احساس ہوتا ہے۔ وہ سماج سے کٹ کر نہیں بلکہ سماج سے بخوبی اپنی تخلیقی صلاحیتوں کا اظہار کرتی ہیں جس کی وجہ سے اُن کے بیان میں ایک ندرت اور شدت پیدا ہو جاتی ہے اور اُن کا بیان یہ پوری قوت کے ساتھ قاری کے دل و دماغ پر اثرات مر تم کرتا چلا جاتا ہے۔

شماریت (Enumeration) کا معنیاتی نظام

اُسلوبیاتی تجزیات و توضیحات میں شماریت ایک اہم وسیلہ ہے۔ اس میں عموماً ایک جنس سے تعلق رکھنی والی اشیا یا متفاوت صفات، الفاظ، یا پھر تصورات کا ذکر ایک خاص منطقی ترتیب میں کیا جاتا ہے۔ مرازا خلیل احمد بیگ اس چمن میں لکھتے ہیں:

"شماریت بیان کا ایک طرز ہے جس میں مختلف اشیا یا افعال کا ایک ایک کر کے نام گناہ یا جاتا ہے جس سے ایک زنجیر سی بن جاتی ہے۔ اس سے جملے کی خوبی ترتیب میں کوئی فرق نہیں آتا۔ جن اشیا کا ایک ایک کر کے نام لیا جاتا ہے وہ بالعموم ایک زمرے یا قبیل سے تعلق رکھتی ہیں اور ان میں ایک قسم کا معنیاتی ربط پایا جاتا ہے اور یہ طرز بیان کسی بھی طرح تسلسل بیان کو مجرور نہیں ہونے دیتا۔" (۲۳)

یہ تعریف بظاہر ایک حد تک مکمل ہے لیکن اس میں یہ اضافہ کرنے کی ضرورت ہے کہ اگر اشیا کا تعلق ایک زمرے یا ایک قبیل سے نہ بھی ہو تو لفظوں کا وہ معنیاتی گروہ شماریت کی ذیل میں آئے گا۔ اصل معاملہ الفاظ و تصورات کے درمیان باہمی اور منطقی ربط کا ہے اگر یہ استوار ہے تو شماریت کے تمام تقاضے پورے ہو جاتے ہیں۔ تخلیقی ادب میں شماریت کا استعمال عام ہے اور اکثر وہیں تر تخلیق کاروں نے اپنی اپنی افتادِ طبع اور سہولت کے مطابق اسے بر تاتا ہے۔

گردشِ رنگِ چمن "میں شماریت کی مثالوں کا معنیاتی انداز کچھ یوں ہے:
 "نوابن کی آنکھ پرستان میں میں کھلی ادا طسمی خاف، نیچے فیروزی رنگ کاریشمی ترک
 قالین، اس کے نیچے یہ موٹا گھا۔ خود کشیری شال میں پارسل کی طرح لپٹی ادھر نفس
 طشت میں دھری انگیڑھی، اوچے دروازوں پر ولایتی مشجر کے پردے ایک طبا چھے
 میں گلاب کی کلیوں کا ڈھیر، طاقبوں میں گلاب پاش اور عود سوز، سبز تابدانوں سے چھپتی
 آفتاب کی نارنجی شعاعیں ایک نخجی سی مرمریں والا یعنی مورتی کو دمکاری ہیں۔"^(۲۴)

"بھائی ہم کو مکروہات زمانہ نے فرستت نہ دی ورنہ ہم بھی ما بعد الطبيعاتی موشگانیاں کرتے، نتیجہ کچھ نہ
 نکلتا۔ یکساں مسئلک اصطلاحات تلمیحات کے باوجود کرشن اور رادھا اور گوپیاں اور برائید آف کرائست اور اولیا کا
 وصال اور عرس اور گوری سوئے سچ پر مکھ پڑالے کیس۔ اور یہ کہ مولانا حضرت موبہنی سری کرشن کو اونچا عارف
 سمجھتے تھے۔ اور یہ کہ صوفیا کا باغِ مدھیہ کال اودھ کے پریم مارگی صوفیوں کا پریم بن اور مر گاوٹی اور مدھو
 مالنی۔۔۔ دی ورکس۔۔۔ قوموں کی بالکل اندر وہی سماں گلی پر زیادہ فرق نہیں پڑا۔ ذرا سا کرید و تو اک آخری امید سیکولر
 ہیو منزم سے تھی وہ ہو گئی فیل۔۔۔ ساری دنیا میں۔"^(۲۵)

علاوہ ازیں یہ شماریت کہیں سادہ اور کہیں پیچیدہ تکنیک میں اپنے ہونے کا جواز فراہم کرتی ہے۔ شماریت کی معنیات کے حوالے سے ایک اہم بات یہ بھی دیکھنے میں آئی ہے کہ وہ حقیقت نگاری اور حقیقت پسندی کا دامن بہت مضبوطی سے تھامے رکھتی ہیں۔ شماریت کی تمام مثالوں سے ان کی اسلوبیاتی قوت کا احساس ہوتا ہے۔ عین آپ اپنی تخلیقی نشر کو بعض اوقات اتنا سجا کر پیش کرتی ہیں کہ قاری اُن کی نظر میں خود کو گم کر دیتا ہے اور اُس کی نظروں سے وہ چھوٹے چھوٹے لیکن اہم مقالات اور جمل ہو جاتے ہیں جو ناول کی کہانی یا اُس کے اسلوب کو واضح کرتے ہیں۔ شماریت میں اگرچہ معمولی معمولی باتوں کا ذکر بھی آ جاتا ہے لیکن یہ معمولی باتیں کسی غیر معمولی فلکریا موضوع

کو ظاہر کرنے میں کلیدی کردار ادا کرتی ہیں، فرانسیسی ناول نگار اور نقاد میلان کنڈیر اینی کتاب "ناول کا فن" میں کہتا ہے:

"ناول کی روح پچیس گی کی روح ہے۔ ہر ناول اپنے قاری سے کہتا ہے۔" چیزیں اس قدر سادہ نہیں جتنا تم سمجھتے ہو۔ مگر آسان اور سریع جوابات کے نثار خانے میں، جو سوال سے پہلے ہی خود اڑ ہو جاتے ہیں، اس سچائی کو سنا آہستہ آہستہ مشکل تر ہوتا چلا جاتا ہے اور بالآخر اس کا راستہ رک جاتا ہے۔۔۔ ناول کی روح تسلیل کی روح ہے۔"^(۲۴)

اسلوبیات اور معنیات کا موضوع کسی ناول کے تناظر میں وسیع اور گہرے موضوعات کا مقاضی ہوتا ہے اس لیے یہاں صرف اس کے کچھ بنیادی اور اہم تصورات سے تعریض کیا گیا ہے تاکہ اردو زبان و ادب میں ایک تعارفی بیانیہ تشكیل دیا سکے۔ ورنہ اس مقالے میں موجود ہر نکتہ اور ذیلی عنوان ایک مستقل مقالے یا کتاب کا موضوع بن سکتا ہے۔

حوالہ جات

- قرۃ العین حیدر کا یہ ناول مکتبہ دانیال، کراچی سے ۱۹۸۷ء میں پہلی مرتبہ شائع ہوا۔ میرے پیش نظر اس ناول کی طبع دوم ہے جسے سنگ میل پہلی کیشر، لاہور نے ۲۰۱۳ء میں شائع کیا۔
- عبدالسلام، ڈاکٹر، عمومی لسانیات ایک تعارف، رائل بک کمپنی، لاہور، ۱۹۹۳ء، ص ۲۳۱، ۲۳۲، ۲۳۳۔
- گیان چند، ڈاکٹر، لسانی مطالعے، ترقی اردو بیورو، نئی دہلی، ۱۹۹۱ء، ص ۲۷۔
- ابی بخش اختر اعوان، ڈاکٹر، کشاف اصطلاحاتِ لسانیات، مقتدرہ قومی زبان، اسلام آباد، ۱۹۹۵ء، ص ۲۱۷۔

Katie Wales,A Dictionary of Stylistics,Routledge,London,2014,P .۵

۷۔ قاسم یعقوب، اسلوبیات کی اہم اصطلاحات، مشمولہ، اردو میں اسلوبیات کے مباحث، مرتبہ قاسم

یعقوب، سٹی بک پرانٹ، کراچی، ص ۳۹۹

۸۔ قرۃ العین حیدر، گردشِ رنگِ چن، سنگ میل پبلی کیشنر، لاہور، طبع دوم، ۲۰۰۱ء، ص ۵۶۰

۹۔ قرۃ العین حیدر، گردشِ رنگِ چن، سنگ میل پبلی کیشنر، لاہور، طبع دوم، ۲۰۰۱ء، ص ۵۶۳

۱۰۔ قرۃ العین حیدر، گردشِ رنگِ چن، ص ۵۶۶

۱۱۔ گردشِ رنگِ چن، ص ۶۲۲

۱۲۔ مرزا خلیل احمد بیگ، ادبی تنقید کے لسانی مضرمات، بک ٹاک، لاہور، ۲۰۱۸ء، ص ۱۲۳

۱۳۔ صدیق الرحمن قدوی، قرۃ العین حیدر: ادیبوں کے تاثرات (ضمون) مشمولہ، ماہ نامہ اردو دنیا، جلد

نمبر ۶، شمارہ ۱۰، اکتوبر ۲۰۰۱ء، ص ۱۰

۱۴۔ قرۃ العین حیدر، گردشِ رنگِ چن، سنگ میل پبلی کیشنر، لاہور، طبع دوم، ۲۰۰۱ء، ص ۱۵

۱۵۔ قرۃ العین حیدر، گردشِ رنگِ چن، سنگ میل پبلی کیشنر، لاہور، طبع دوم، ۲۰۰۱ء، ص ۱۶

۱۶۔ قرۃ العین حیدر، گردشِ رنگِ چن، سنگ میل پبلی کیشنر، لاہور، طبع دوم، ۲۰۰۱ء، ص ۲۰

۱۷۔ نصیر احمد خان، ادبی اسلوبیات، پورب اکادمی، اسلام آباد، طبع ۲۰۱۳ء، ص ۸۰

۱۸۔ ڈاکٹر روف پارکیہ، اولین اردو سلینگ لغت، فضلی سنز لمیٹڈ، کراچی، ۲۰۰۲ء، ص ۱۰

۱۹۔ ڈاکٹر روف پارکیہ، اولین اردو سلینگ لغت، فضلی سنز لمیٹڈ، کراچی، ۲۰۰۲ء، ص ۱۱

۲۰۔ قرۃ العین حیدر، آخر شب کے ہم سفر، سنگ میل پبلی کیشنر، لاہور، ۲۰۰۵ء، ص ۱۲

۲۱۔ قرۃ العین حیدر، آخر شب کے ہم سفر، سنگ میل پبلی کیشنر، لاہور، ۲۰۰۵ء، ص ۱۲۳

۲۲۔ قرۃ العین حیدر، آخر شب کے ہم سفر، سنگ میل پبلی کیشنر، لاہور، ۲۰۰۵ء، ص ۱۸۷

۲۳۔ مرزا خلیل بیگ، اسلوبیاتی تنقید (نظری بنیادیں اور تجربی) بھٹی سنز، لاہور، ۲۰۱۹ء، ص ۲۲۹

۲۴۔ قرۃ العین حیدر، گردشِ رنگِ چن، سنگ میل پبلی کیشنر، لاہور، طبع دوم، ۲۰۰۱ء، ص ۱۸۱

۲۵. قرۃ العین حیدر، گردشِ رنگِ چمن، سنگ میل پلی کیشنز، لاہور، طبع دوم، ۲۰۰۱ء، ص ۵۸۱

۲۶. میلان کنڈیرا، ناول کافن، اکادمی ادبیات پاکستان، اسلام آباد، ۲۰۱۷ء، ص ۲۳۳